



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۰/۰۹/۱۴

حکیم روان

## د سولې د خبرو برخلیک

د افغانستان د اسلامی جمهوریت د سولې او پخلاينې هیأت دوحې ته روان شو . په افغانستان کې د خارجی سرتېرو د وژونکو ډله هم دوحې ته انتقال شوه . د خبرو اترو او پخلاينې له پاره ټول امکانات برابر شوي دي . طالبانو به ویل چې : « مونږ به هیڅکله د افغان دولت سره د دولت په توگه خبرو ته حاضر نه شو . ځکه مونږ دا دولت په رسمیت نه پیژنو او مونږ تر ننه د هغه پر ضد جهاد کاوه . که مونږ د دولت په توگه ورسره کېنو ، مانا دا چې زموږ د ۱۹ کالو جگړه جهاد نه وو . »

خو سبا د سپتمبر په ۱۲ د شنبې په ورځ د قطر په دوحه کې د افغانستان د اسلامی جمهوریت دولت او طالبانو تر منځ رسمي خبرې اتري پیل کيږي او طالبانو د خبرو اترو له پاره خپله تیاري اعلام کړیده . دا بری دي افغان ولس ته مبارک وي !

خبرې اتري سبا پیل کيږي ، خو بی له شکه به د خبرو اترو بهیر ستونزمن او له کړاوه ډک وي . د خبرو پیل به د افغان رنځیدلی ولس د هیلو او افغان دولت د پرلپسې وړاندیزونو سره سم له اوربنده کيږي . سوله او روغه جوړه بیلي اوربنده ناممکنه ده . د جگړې دوام د سولې مذاکرات نه یواځې د ځنډ او خنډ سره مخامخ کولای شی ، بلکې د جگړې په صورت کې یوه خونړی پېښه کولای شی د باور جوړولو د ستونزمنې پروسې ټولې پایلې د هیڅ سره برابري کړي او بېرته د جگړې سنگرونه تاوده کړي . اوربند د سولې او جوړې له پاره د رښتیني ارادې څرگندوی دی . اوربند نه یواځې د افغان ولس د زړونو هیله ده ، بلکې د سولې او جگړې د اصلي خاوند د امریکا د متحده ایالاتو د ولسمشر د ټاکنیز کمپاین د پر مخ بېولو د پاره هم سخته اړتیا ده ، څو د ټاکنیز کمپاین په وخت له افغان اوربنده د خلکو څخه د رایو د راټولو له پاره استفاده وکړي .

پاکستان به د تروریسم تور لیست ته د ننوتو د مخنیوي او امریکایي مرستو د جلب له پاره اوربند خامخا مني . نو ویلای شو چې اوربند هم کیدونکی دی . اوربند پر جگړه د غلبې او بری له پاره دوهمه بریا ده او دا بریا دي هم افغان ولس ته مخکې له مخکې مبارک وي !

داسې ښکاري چې د امریکا متحده ایالات په کلی توگه له افغانستان څخه نه وځي . د امریکا حضور په منځني آسیا کې له پخوا څخه د امریکا له لومړیتوبونو څخه وو . دوی غواړي د امریکا د حضور له پاره داسې شرایط ایجاد کړي چې آرام او بی جنجاله په خپلو ادو کې پاتې شي او د سیمې د هېوادونو هغه هڅې ناکامي کړي چې غواړي امریکا د مختلفو تروریستي ډلو سره په نښتو او جگړو کې له پښو وغورځوي او د شوروي اتحاد په برخلیک یې اخته کړي . دي موخي ته د رسیدو د پاره امریکا غواړي د افغان دولت او طالبانو تر منځ سوله تأمین کړي څو د امریکایانو پر ځای افغان دولت او طالبان په گډه سره د امریکا ضد تروریستي ډلې له منځه یوسي . ځکه خلیلزاد وايي چې «افغان دولت او طالبان باید په گډه سره د تروریستي ډلو جرړې وباسی . »

دا چې امریکا غواړي په افغانستان کې سوله تأمین شي او دي موخي ته د رسیدو د پاره یې پاکستان له ستوني نیولی دی ، په رښتیا سره د افغانانو له پاره طلايي فرصت دی . اوس نو د افغان دولت او طالبانو گډه دنده او مسولیت جوړیږي څو له فرصت څخه د گټې اخیستنې چانس له لاسه ورنکړي او په خپل هېواد کې د سراسري سولې د تأمین په لاره کې رښتیني هڅې او هاند وکړي او د خپل هېواد د پاره سوله ایز برخلیک وټاکي .

افغان ولس او نړیوالو ته د تېرو ۱۹ کلونو لاس ته راوړني او ارزښتونه د معاملي وړ نه دي . د افغانستان اسلامی جمهوریت نظام او منتخب حکومت ، اساسی قانون ، د قدرت د منابعو کثرت ، مدنی ټولني ، د ښځو حقوق او آزاد مطبوعات ، د معارف پراختیا او د هېواد بیا جوړیدنه او انکشاف ، د هېواد د خلکو دوستی او ملی وحدت زموږ

د پاڼو شمیره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ [maqalat@afghan-german.de](mailto:maqalat@afghan-german.de)

یادونه: دلیکني د لیکنيزې بڼې پازوالي د لیکوال په غاړه ده ، هیله من یو خپله لیکنه له رالیږلو مخکې په خبر و لولئ

د ملی ژوند او ملی برخلیک غوره اجزاء او لاسته راوړني بلل کيږي . طالبان به د هېواد د خلکو د يوې برخې په توگه د برابر و حقوقو په لرلو سره له جنگي اورپکې ډلې څخه په يوه سياسي جوړښت بدلېږي . په حکومت کې به برخه اخلی او جنگيالی به يې وسله والو ځواکونو ته جذبېږي . يوویشتمې پېړۍ ته د اسلامي امارت پدیده د منلو نه ده . پېړۍ طالبان په خپله هم دي پایلې ته رسېدلی دي چې طالبی واکمنی او اماراتی استبداد د اوسنی وخت او د ټولني د نوو واقعیتونو سره مطابقت نه لري . لکه چې وویل شول ، د خبرو اترو او جوړجاړي بهیر به له ستونزو او کړاؤونو ډک وي خو له نېکه مرغه مونږ د سولې او پخلاينې پر لور يون پیل کړی دی . بريالي دي وي سوله !

تل دي وي ، آزاد دي وي ، آباد دي وي افغانستان !

---

د پاڼو شمېره: له 2 تر 2

افغان جرمن آنلاین په درنښت تاسو همکارۍ ته راښوولې. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلېکنې د لیکنيزې بنې پاروالي د لیکوال په غاړه ده ، هيله من يو خپله لیکنه له رالیږلو مخکې په څېر و لولئ